

Bagt guşy / satiriki hekaýa

Category: Hekaýalar, Kitapcy, Satiriki hekaýalar, Sözler

написано kitapcy | 23 январа, 2025

Bagt guşy / satiriki hekaýa BAGT GUŞY

Kolhoz emeldarlarynyň hemmejesi häzir başlygyň gelerine garaşyp otyrdylar. Olar bu ýylyň ýagynly ýazy barada jedelleşýärdiler. Häliden bäri hiç zada goşulman, yzky hatarda gögüni garap oturan Ýagmyr gürrüni başga ana sowdy.

– Be, şu klub janawaryň haçanky salnysykan-aýt?! Muň içinde ýürek edip oturar ýalam däl, walla. O jaýryklara daga bir seret-le. Amazonka derýasyny ýadyňa salýar.

Şeýle sowalyň berlerine öňden garaşyp oturan ýaly, komsomol guramasynyň sekretary Esen syçrap ýerinden turdy. Ol «Şu zatlaryň ählisine sen günäkär» diýýän äheňde medeniýet baradaky orunbasaryň ýüzüne çişerilip seretdi. Soňra ol:

– Biz-ä, dogrusy, şu kluba geçen asyrdan galan ýadygärlikmikä diýip ýörüs. Özümizi bilelimiz bäri-hä janawaryň şol gözgyny ýagdaýy. Elbetde, remont zadam bolýan däldir-dä, ýogsam aýdyp-aýdyp biziň-ä halys dilimoz syryldy – diýip, kinaýaly ýylgyrdy.

Almagül özüni aklajak bolýan ýaly, otlukly gürledi.

– Meň derdimi gozgamasana, Esen. Şu klubyň remonty üçin başlyk bilen ikini...

Orunbasaryň gapdalynda oturan ýaşult brigadir Halmyrat aga Almagülüň sözünü böl-di:

– Siz, ogul, o döwürde bu ýagty jahana heniz inmändiňiz öýdýän. Ýalňyşmaýan bolsam, ellinji ýyllaryň ortalary bolsa gerek, şu klubyň salnany – diýip, ol hälki sorag bereniň kimdigini anyklajak bolýan ýaly, gaňrylyp yzyna seretdi.

Ara düşen ümsümligi orunbasar bozdy. Ol öňki edip oturan gürrüni dowam etdirdi.

– Hawa, şu klubyň remonty üçin başlyk bilen ikini iki kesişdik. Halys gulak etini guradamsoň, o-da, näme, ýerinde dargady.

– O materiallaň dargap giden ýeri ýok. Başlygyň öz jaýyny

gyssagly remont etmeli boldy, şo ýerik äkitdik. Onsoňam beterinden-beteri bar diýleni. Doňuz jaýyny gutarmaly diýibem raýondan etiňi iýip gelyärler. Aý, hawa-da, klubyň, çagalar bagynyň gaçyp gidýän ýeri barmy näme?!

Klub baradaky orta atylan gürrüň gitdigiçe gyzyşdy. Her kkm klub bilen baglanyşykly bilýän zady bolsa aýtmaga howlukdy.

– Şu «Tarzan» kinosy» näçenji ýylda çykdykan-aý?! Şonda şo kinony görjek bolip, klubyň gapysyny döwüp girenimiz şu günki ýaly ýadyma düşýär meniň-ä – diýip, orta ýaşlaryndaky bir adam saçyny sypalady.

Onuň bu gürrüňine hiç kim jogap gaýtarjagam bolmady. Ownuk mallar fermasynyň müdiri Kyýas aga jaýtaryp duran murtuna timar berdi-de:

– Aý, näme diýseňizem, adamlar, şu klub janawar bize-hä hezil berendir, ho-ol, baýaky sowuk gyşda – diýip ardynjyrady. Soňra nämedir bir möhüm zady ýadyna saljak bolýan ýaly gözümi süzgeledip, sözünü dowam etdirdi. – Ýadyňyza düşýändirem-le, şol ýyl kolhoz klubynda goýun-guzularyň ansambly döredilipdir diýip «Ýartygulakda» bizi mazaly ýepbekläpdirlerem. «Mä-de-mä» bolşup bir aýdymyň heňinde teýeneli küpletlerem aýdypdyrlar welin, häzir kes-kelläm ýadyma düşenok-da. Bizde-de huşa-ha galmandyr-ow. Özünüň ýatkeşligine buýsanýan ýaly, klub müdiri oturgyjyny deprek edinip hinlenjiredi.

Annaguly başlygymyz

Iýme derek gep berdi.

Bular ýaly ýagty jaý

Haçan gören zadyňyz

Diýen bolup gompardy.

Mä-mä-mä-ä,

Mä-mä-mä-ä.

Aýdymyň gaýtalanmasyny zalda oturanlaryň hemmejesi alyp göterdi. Aýdym gutaran badyna ýene biri öňürdäýmesin diýip howatyrlandymy, nämemi, ýüpekçilik brigadasynyň brigadiri Ýazberdi bogazyna bat berip söze başlady.

– Kyýas aga, senem bir ýyl şu ýerini mal ýatagy edinipdik

diýip öwnüp otyrsyň-aý. Biz bu ýerse her ýyl gurçugam tutýas weli, şonda-da sesimizi çykaramzok-la belli. Şu ýylyň gurçugyndan galan birlän-ikilän pille-hä, han-ha, henizem sallanyşyp dur – diýip, ol barmagyny ýokary çommaltdy.

Oturanlar işigiň açylanynam duýmadylar. Ýazberdiniň gözi birden gapyda duran başlyga kaklyşdy. Onuň ýokary çommalan barmagy şo duran ýerinde doňup galdy.

– Näme, diklamasiýa okaýan ýaly? – diýip, Bazar Ýazberdä seretdi. Soňra öňde goýlan stoluň arkasyna geçip oturdy.

Hiç kimden ses çykmany. Başlyk gulakjynyny gapdalynda goýup, pökgerip duran gözlerini owkalaşdyrdy, ardynjyrady.

– Bizi şu gün raýona çagyrdylar, pagta ekişi barada. Kolhozyňyz ýylyň-ýylyna yzda süýrenýä, tijenmek gerek – diýip, baý, iňňirdediler-ä. Ynha, görşüňiz ýaly...

Penjiräniň döwük gözünden içeri giren gumry oturanlaryň üstünden bir aýlaw etdi-de, zalyň ortasynda asylyp duran çyranyň üstüne gondy. Ol başlyga haýsydyr bir haýyş bilen ýüzlenýän ýaly, gözjagazlaryny oýnakladyp mygyr-mygyr seslendi. Zalda oturanlaryň bar ünsi gumra gönükdü. O janawary ömründe birinji gezek görýän ýaly synladylar. Başlygyň muňa hasam gahary geldi. Orta barmagy bilen stoly deşäýjek bolup tyrkyldatdy. Ol öňki aýdyp oturan sözleriniň yzyna guşly gürrüňem goşup goýberdi.

– Ynha, görşüňiz ýaly, ýoldaşlar, biziň aramyzda bagt guşam gelip gondy. İşimiz şowuna bolsa gerek. Ol kimiň üstüne gonsa, şol adamynyň bagty çüwer...

Başlygyň aýdanlaryny iş ýüzünde subut etjek bolýan ýaly, gumry adamlaryň depesinden ýene bir öwrüm edip aýlandy. Ol gitdigiçe pessaýlap, neden başlygyň depesinde gonupdy. Ganatlaryny pel-pelledip, esli salym howada saklanan gumry başlygyň ýokarsynda tezekledi. Soňra hil bir iş bitiren ýaly, ganatlaryny ýaýyp çykyp gitdi. Bazar ýüregi ýarylan ýaly bolup, zöwwe yerinden galdy. Jübüsinden çykan elýaglygy bilen ýylçyr kellesini süpürdi. Adamlar pyňkda-pyňk bolşup gülüşdiler. Bazaryň muňa hasam gahary geldi. Zemzen ýaly çişdi. Gözüni alardyp gumrynyň yzyndan seretdi.

– Näme böwregiňiz bökýär? Almagül, gurluşyk brigadiri senem,

hut ertiriň özünde klubyň remontyna başlamaly. Bu gün gumry gelip depäimize pohuny dökse, ertir baýguş gelip ýene bir hokga çykarar bu ýerde. Düşnüklimi?! – diýip, başlyk azgryldy.

Adamlaryň sesine suw sepilen ýaly boldy. Her kim indiki beriljek buýruga garaşdy. Onýança klub müdiriniň gapdalynda oturan adam:

– Bagt guşy gelip seň üstüňe gondy öýdýän, inim. Bagtyň çüwdi, klubyň remont ediljek. Gözüň aýdyň, gardaş! Muny bir ýuwmalama-ha borsuň! – diýip, ýuwaşja pyşyrdady.

Başlygyň agzyndan heniz remont sözüni eşitmedik klub müdiri begenjinden çaga ýaly hamsykdy.

Täçmämmet JÜRDEKOW. Satiriki hekaýalar